



Qorti tal-Maġistrati (Malta)

RIK NRU 158/2018: MARVIN CUTAJAR (K.I. NRU. 439873M) V. RONALD ABELA (K.I. NRU. 479265M) U B'DIGRIET TAS-26 TA' APRIL 2021 ĠIE KKJAMAT IN KAWŻA IL-KUMMISSARJU TAT-TAXXI
(RIMEDJU GHALL-IMPJEGAT META IL-PRINCIPAL JONQOS MILL-OBBLIGI TIEGHU GHALL-HLAS TAL-KONTRIBUZZJONIJET TAL-EWWEL KLASSI TAHT IL-KAP. 318 TAL-LIĠIJET TA' MALTA)

MAĠISTRAT: DR. VICTOR G. AXIAK

24 ta' Ottubru 2022

IL-QORTI,

wara li rat ir-rikors ta' Marvin Cutajar (imsejjaħ "ir-rikorrent") ipprezentat fil-5 ta' Lulju 2018¹ li jaqra kif ġej:

- « 1. Illi l-esponenti għall-perijodu li jmur mis-sena 2009 sas-sena 2014 huwa kien impjegat full-time bħala electrician mal-konvenut Ronald Abela, detentur tal-karta tal-identita' 0479265 M;
2. Illi l-esponent wettaq l-impjeg tiegħu rettament lejn il-konvenut għal dak l-istess perijodu;
3. Illi l-konvenut kellu l-obbligu li jara li l-kontribuzzjonijiet tas-sigurta' soċjali u tat-taxxa tad-dħul tal-esponenti jiġu mħallsa minnu kif meħtieġ skond il-liġi u dwar dan huwa kellu u għandu jagħti rendikont lill-esponenti;
4. Illi l-esponenti interpella għal diversi drabi lill-konvenut sabiex jottejpra mal-obbligi tiegħu, u senjatament biex jgħaddilu d-dokumentazzjoni kollha skond il-liġi biex iservi

¹ Fol 1-5

bħala prova ċerta u netta li l-konvenut ħallas l-imsemmija kontribuzzjonijiet fiskali kif minnu dovut skond il-liġi, inkluż permezz ta' ricevuti tal-ħlasijiet lill-entitajiet governattivi kompetenti;

5. Illi l-esponent hekk interpella lill-konvenut ukoll permezz ta' protest ġudizzjarju 249/2017 pprezentat quddiem il-Prim' Awla tal-Qorti Civili, izda filwaqt li dan gie debitament notifikat kif mitlub mil-liġi, il-konvenut baqa' inadempjenti u ma ta ebda' risposta;
6. Illi wara dan kollu l-esponent għadda biex iqabbad professjonist sabiex jagħmel kalkolu tal-kontribuzzjonijiet li kellhom jithallsu mil-konvenut fir-rispett tal-esponent;
7. Illi kif jirriżulta skond l-istess kalkolu u kif ghandu jirriżulta aħjar tul it-trattazzjoni tal-kawza, il-konvenut żamm f' idejh introjtu ġenerat mill-esponent permezz tal-impjeg tiegħu u li l-konvenut kien obligat jgħaddi lill-awtoritajiet fiskali kompetenti, xi ħaga li l-konvenut naqas li jagħmel u dan kif ghandu jirriżulta waqt it-trattazzjoni ta' din il-kawza;
8. Illi skond l-istess kalkolu l-konvenut kien obligat jgħaddi l-ammonti ta' hamest elef, erba' mija u wieħed ewro u ħamsin centezmu (€ 5,401.50) bħala taxxa tad-dħul u tmient elef u seba' mija u ewro (€ 8,701.00) bħala kontribuzzjonijiet tas-sigurta' soċjali għall-perijodu rilevanti;
9. Illi in vista ta' dak migjub hawn fuq, ukoll fl-isem u fl-interess tal-esponent, il-konvenut kien obligat jagħti lil lill-awtoritajiet fiskali l-ammont totali ta' erbatax-il elf, mija u tnejn ewro u ħamsin centezmu (€14,102.50);
10. Illi għal kull buon fini jinghad ukoll li t-total imsemmi ma jinkludix il-kontribuzzjonijiet għas-sigurta' soċjali dovuti mill-konvenut direttament lill-awtoritajiet fiskali kompetenti u dan fir-rigward tal-esponent, izda tinkludi biss dik il-parti dovuta mill-konvenut li skond il-liġi kellha tingħadda mill-konvenut wara li ttiehed mill-introjtu ġenerat mill-esponent;
11. Illi kif ghandu jirriżulta waqt it-trattazzjoni ta' din il-kawza l-konvenut kien inadempjenti u għadu sal-lum inadempjenti lejn l-esponent u l-awtoritajiet fiskali;
12. Illi għal kull buon fini tal-kompetenza ratione valoris jiġi dikjarat li l-ammont totali dovut ma jeċċediex l-ammont ta' hmistax-il elf ewro (€15,000), salvi l-interessi;
13. Illi minhabba dan kollu kellha ssir il-kawza sabiex il-konvenut iħallas dak li l-ammont li l-konvenut żamm illegalment, liema hlas ghandu jsir lil esponenti jew lill-awtoritajiet fiskali izda dejjem fl-interess tal-esponent, dejjem kif ghandu jirriżulta tul it-trattazzjoni ta' din il-kawza.

Għaldaqstant ir-rikorrent qiegħed umilment jitlob li għar-raġunijiet premessi u prevja kwalsiasi dikjarazzjoni necessarja u opportuna. Din l-Onorabbli Qorti joghġobha:

1. Tiddikjara li l-konvenut żamm l-ammonti li kellhom jingħaddu minnu bħala kontribuzzjonijiet fiskali b' mod illegittimu;
2. Tiddikjara li l-konvenut naqas milli jhallas skond il-liġi l-kontribuzzjonijiet fiskali li ġew meħuda minnu mill-introjtu tal-esponent, li jammontaw għal total ta' erbatax-il elf, mija u tnejn ewro u ħamsin centezmu (€14,102.50), salvi l-interessi;
3. Tordna u tikkundanna lil konvenut iħallas l-ammonti kif mitluba, salvi l-interessi;
4. Tordna u tikkundanna lil konvenut iħallas l-imsemmija ammonti, lill-esponent u, jew lill-awtoritajiet fiskali kompetenti, fi zmien qasir u perentorju;

Bl-interessi skont il-liġi u b' riserva għal kwalunkwe azzjoni jew rimedju iehor a dispożizzjoni tal-istess rikorrent, inklużi dawk għad-danni kkagunati u, jew għall-ispejjez legali.

Bl-ispejjez inkluż dawn tal-protest ġudizzjarju 249/2017 imsemmi aktar 'il fuq, kontra l-konvenut intimat li huwa minn issa ingunt ghas-subizzjoni. »

wara li rat ir-risposta ta' Ronald Abela (imsejjaħ "l-intimat") ippreżentata fit-18 ta' Ottubru 2018² li permezz tagħha wieġeb kif ġej:

- « 1. Illi fl-ewwel lok u dan sabiex il-ġudizzju ikun iktar integru u fl-aħjar ammistrazzjoni tal-ġustizzja l-attur kellu jinkludi wkoll fil-kawża odjerna lil Inland Revenue Department u dan peress li l-konvenut għadu ma ħallas ebda' ammont dovut lill-istess Dipartiment u tali ammonti huma dovuti lid-Dipartiment;
2. Illi tant hu hekk u b' hekk jiġi rilevat li t-talba tal-attur hija infondata kemm fattwalment kif ukoll legalment illi saħansitra d-Dipartiment diga' avvicina lill-konvenut sabiex isiru l-pagamenti dovuti u l-konvenut diga' aċċetta illi jhallas dak l-ammont hekk kif stabiliet mid-Dipartiment. Illi għalhekk din il-kawża hija frivola u vessatorja stante li jekk tintlaqa' t-talba tal-attur il-konvenut ikun qiegħed iħallas l-ammont dovut doppjament;
3. Illi inoltre l-ammont hekk mitlub huwa wieħed eċċessiv u ma jirriflettix il-paga lilu mogħtija tul il-perijodu tant illi hu kien qiegħed impjegat tal-konvut. Illi s-somma hekk dovuta qed tinħadem mid-Dipartiment;
4. Illi finalment fuq l-ammonti mhemmx interessi dovuti u għalhekk l-attur mhuwiex korrett meta qiegħed jitlob l-interessi ukoll;

² Fol 14-16

5. Illi għalhekk it-talbiet tal-attur ghandhom jiġu michuda in toto;

Salv eċċezzjonijiet ulterjuri li talvolta jistgħu jiġu permessi skont il-liġi u awtorizzati minn din l-Onorabbli Qorti.

Bl-ispejjez kontra r-rikorrenti. »

wara li rat illi din il-kawża giet assenjata lil din il-Qorti kif presjeduta permezz tal-assenjazzjoni magħmula ai termini tal-Artikolu 520(1)(a) tal-Kap. 9 tal-Ligijiet ta' Malta u tal-Artikolu 11(9) tal-Kap. 12 tal-Ligijiet ta' Malta b'effett mill-10 ta' Mejju 2019,

wara li rat id-digriet tagħha tas-26 ta' April 2021 li permezz tiegħu *inter alia* filwaqt li ssospendiet il-prolazzjoni tas-sentenza, ordnat li jiġi kjamat in kawża il-Kummissarju tat-Taxxi³,

wara li rat ir-risposta tal-Kummissarju tat-Taxxi ("il-Kummissarju kjamat in kawża" jew "il-kjamat in kawża") pprezentata fis-27 ta' Mejju 2021 li permezz tagħha rrisponda kif ġej:

« **1. Illi preliminarjament l-attur Marvic Cutajar ghandu l-ewwel u qabel kollox jipprova li ghandu interess guridiku sabiex jipproponi l-kawża odjerna, specificament fejn jirrigwarda l-ewwel, it-tielet u r-raba' talba;**

2. Illi ukoll in linea preliminari u minghajr pregudizzju ghas-suespost, din il-Qorti mhix kompetenti ratione valoris ghal dak li jirrigwarda t-talbiet tal-attur Marvin Cutajar li kellhom jinkorporaw, ghal fini ta' gudizzju iktar integru u intier, l-ammont principali ta' €22,803.50. Tali ammont jikkonsisti, fi kliem l-attur stess, f'€5,401.50 bhala taxxa fuq id-dhul f'€8,701.00 bhala kontribuzzjonijiet tas-sigurta' socjali imhallsa minnu qua impjegat, kif ukoll, in-nofs l-iehor rapprezentanti kontribuzzjonijiet tas-sigurta' socjali fl-ammont ta' €8,701.00 dovuta minn min jimpjega, oltre taxxa u kontribuzzjonijiet addizzjanali, u ghalhekk, tali kwistjoni taqa' taht il-kompetenza tal-Prim' Awla tal-Qorti Civili:

3. Illi subordinatament u minghajr ebda pregudizzju ghas-suecceptit, fil-mertu jirrizulta illi:-

³ Fol 60-62

a. Ronald Abela bhala detentur tal-Employer Number (PE No) 516743 issottometta l-annessi FS3s ghas-snin 2011, 2012, 2013, 2014 u 2015, li jinsabu hawn immarkati bhala Dok. A, B, C, D u E, fejn iddikjara li huwa naqqas ammont ta' kontribuzzjoni ta' sigurta' socjali mil-paga tal-attur Marvin Cutajar, liema ammont, jirrizulta mill-imsemmija FS3s. Ghall-kuntrarju ta' dak li qed jghid l-attur, minn l-istess FS3s, hawn annessi, ma jirrizultax li tnaqqset taxxa fuq id-dhul inkwantu gie dikjarat li huwa ma qalax bizzejjed dhul b'tali mod li jkun intaxxat, u ghalhekk kien jaqa' fit-tax free bracket;

b. Ili minn informazzjoni li ghandu l-Ufficcju tal-Kummissarju tat-Taxxi, ma jirrizultax li Marvin Cutajar kien impjegat ta' Ronald Abela matul l-2009 u 2010;

4. Illi minghajr pregudizzju ghas-suespost, jigi rilevat bir-rispett li fir-rigward tas-snin 2009 u 2010, huma l-partijiet li jridu jaqblu bejniethom, bhala stat ta' fatt, jekk kienu hemm relazzjani ta' impjeg bejniethom o meno, u fin-nuqqas ta' dan, l-Onorabbli Qorti ghandha tistabbilixxi x'kienet ir-relazzjoni ta' impjeg bejniethom sabiex jkun jista' jigi determinat jekk il-konvenut Ronald Abela ghandux jaghmel/jaggusta d-dikjarazzjonijiet ghal dawk is-snin ghall-fini tar-Regoli tal-F.S.S. tax u Kontribuzzjonijiet ta' Sigurta' Socjali fir-rigward ta' l-impjegat tieghu, hawn l-attur;

5. Illi mill-banda l-ofra, ghas-snin l-ohra in kwistjoni, u allura fir-rigward ta' l-FS3s annessi, huwa l-attur li ghandu jikkonferma o meno jekk dawn humiex l-ammonti effettivament percepiti minnu u fuq liema ammonti tnaqqset jew kellha titnaqqas it-taxxa fuq id-dhul u l-kontribuzzjonijiet ta' sigurta' socjali. Jigi rilevat bir-rispett li kemm il-darba l-attur Marvin Cutajar, bhala impjegat ta' Ronald Abela, jaqbel mal-FS3s annessi l-attur ma jibqalux interess puridiku sabiex jitlob li jithallsu lura l-ammonti li jirrizultaw imnaqqsa mid-dhul tieghu skont l-istess FS3s. Dan inkwantu a tenur tal-artikolu 23(4) tal-Att dwar l-Amministrazzjoni ta' Taxxa (Kap 372 tal-Ligijiet ta' Malta) kull tnaqqis mill-paga tal-impjegati, inkluz taxxa addizzjonali / interessi rizultanti jigu dovuti minn min ihaddem (employer) u l-hlas ta' dak imnaqqas ma jibqax responsabilta tal-impjegat skont il-ligi, izda sta ghall-Kummissarju tat-Taxxi li jigbor l-ammont imnaqqas;

6. Illi minghajr pregudizzju ghas-suespost, l-esponent Kummissarju tat-Taxxi ma ghandux

ibati l-ispejjez ta' din il-procedura inkluz dawk relatati mal-ittra ufficcjali numru 247/2017, li giet ipprezentata mill-attur fir-rigward tal-konvenut Ronald Abela.

Salv eccezzjonijiet ulterjuri.

Bl-ispejjez kontra l-attur u l-konvenut li huma minn issa ngunti in subizzjoni. »

wara li rat li permezz ta' nota pprezentata fis-17 ta' Frar 2022⁴ il-Kummissarju kjamat in kawża rtira l-eċċezzjonijiet preliminari tiegħu,

wara li rat l-atti proċesswali,

wara li semgħet it-trattazzjoni finali magħmula għan-nom tar-rikorrent mill-Avukat Dr. Edric Micallef Figallo,

qed tagħti din is-

Sentenza

1. F'din il-kawża r-rikorrent qed jallega li fil-perjodu li huwa kien jaħdem mal-intimat, cioè bejn 2009 u 2014, dan tal-aħħar naqas milli jgħaddi lill-Kummissarju tat-Taxxi r-rimessa dovuta skond il-ligi lill-Kummissarju tat-Taxxi konsistenti fit-taxxa fuq id-dhul mnaqqsa (jew li kellha titnaqqas) mis-salarju tar-rikorrenti u fil-Kontribuzzjoni tal-Ewwel Klassi (sigurtà soċjali) pagabbli lill-istess Kummissarju għan-nom tar-rikorrent bħala impjegat tiegħu. B'hekk huwa qed jitlob li din il-Qorti *inter alia* tikkundanna lill-intimat iħallas dan l-ammont, likwidat minnu fis-somma totali ta' erbatax-il elf, mija u tnejn ewro u ħamsin ċenteżmu (€14,102.50), lilu "*jew lill-awtoritajiet fiskali kompetenti*".

Kunsiderazzjonijiet dwar il-ligijiet fiskali

Hlas tal-bolla taħt l-Att dwar is-Sigurta' Soċjali (Kap. 318)

2. Skond il-Kap. 318, għal kull persuna li tkun impjegata f'impieg assigurabbli, għandhom jithallsu tlett kontribuzzjonijiet fil-gimgha (magħrufha bħala kontribuzzjonijiet tal-Ewwel Klassi), waħda mill-persuna impjegata, waħda mill-prinċipal tagħha u waħda mill-Fond Konsolidat.⁵ Il-prinċipal għandu ikun dovut iħallas kemm il-kontribuzzjoni dovuta minnu kif ukoll, f'isem u b'eskluzjoni tal-persuna mpjegata, il-kontribuzzjoni dovuta minn dik il-persuna. Għall-finijiet tal-

⁴ Fol 85

⁵ Kap. 318, Art. 7(1)

istess Att, il-kontribuzzjonijiet imħallsa mill-prinċipal f'isem l-impjegat jitqiesu li jkunu kontribuzzjonijiet imħallsa mill-impjegat innifsu.⁶

3. L-istess Att jipprovi ukoll illi l-ammonti imħallsa mill-prinċipal f'isem l-impjegat għandhom, minkejja kull kuntratt jew ftehim għall-kuntrarju jew minkejja xi ligi oħra, jingabru permezz ta' tnaqqis mill-paga tal-impjegat.⁷
4. X'jiġri jekk il-prinċipal ma' jhallasx il-kontribuzzjonijiet tal-Ewwel Klassi li jkunu dovuti minnu? F'dan il-kas skond l-Art. 8(5) tal-Kap. 318:

«... fejn xi prinċipal ikun naqas jew ittraskura li jhallas xi kontribuzzjoni tal-Ewwel Klassi li dovut li jhallas taht dan l-Att, hekk kif jgħaddu l-għaxart ijiem imsemmija fl-artikolu 116(2), u jekk il-prinċipal konċernat jibqa' jonqos jew jittraskura li jhallas xi kontribuzzjonijiet kurrenti dovuti taht dan l-Att, id-Direttur jista', b'avviż mogħti lill-prinċipal u lil kull persuna mpjegata ma' dak il-prinċipal, jordna illi l-kontribuzzjonijiet li jridu jithallsu minn dik il-persuna mpjegata ma għandhomx, minn dik id-data li tista' tiġi indikata fl-avviż, jinżammu u jithallsu mill-prinċipal u li mill-istess data dawk il-kontribuzzjonijiet dovuti wara dik id-data għandhom jithallsu direttament minn dik il-persuna mpjegata lid-Direttur b'dak il-mod u f'dawk iż-żminijiet li d-Direttur jiddeciedi »

5. Inoltre skond l-Art. 126 tal-istess Att:

« Meta ssir talba għal benefiċċju, pensjoni jew allowance minn persuna mpjegata taht dan l-Att, sabiex jiġi stabbilit jekk din kellhiex impieg assigurabbli matul xi żmien qabel it-talba tagħha, kull kontribuzzjoni dovuta iżda mhux imħallsa dwarha, taht l-artikolu 7, għandha titqies mid-Direttur li din tkun thallset jekk ikun sodisfatt li dan in-nuqqas ta' ħlas ma kienx dovut minħabba htija tal-persuna impjegata konċernata, jew għax dik il-persuna tkun ħalliet dak in-nuqqas isir; iżda għall-finijiet l-oħra kollha, dawk il-kontribuzzjonijiet jitqiesu bħala mhux imħallsa... »

6. Għal kull bwon fini, id-“Direttur” taht il-Kap. 318 jirreferi għall-Kummissarju tat-Taxxi Interni fejn jirrigwarda il-gbir tal-kontribuzzjonijiet u l-infurzar.

Hlas tat-taxxa taht ir-Regoli dwar il-Final Settlement System (FSS)

⁶ Kap. 318, Art. 8(1)

⁷ Kap. 318, Art. 8(3)

7. Taht ir-Regoli dwar il-Final Settlement System (FSS), Legislazzjoni Sussidjarja 372.14, kull pagatur (ossia' il-principjal) għandu jnaqqas it-taxxa minn kull ħlas ta' emolumenti magħmul lil payee (ossia' l-impjegat) billi japplika wieħed mill-metodi ta' tnaqqis ta' taxxa regolati taht il-ligi fosthom dak magħruf bħala l-*FSS Main Tax Deduction Method*.⁸
8. Il-pagatur huwa obbligat sa l-aħħar gurnata tax-xogħol tax-xahar wara dak ix-xahar li matulu jkun ħallas emolumenti, jagħti lill-Kummissarju l-ammont totali ta' taxxa mnaqqsa jew li kellha titnaqqas minn dawk l-emolumenti skond dawn ir-regoli. Din ir-rimessa għandha tintbagħat flimkien mat-tagħrif meħtieġ fuq formola (magħrufha bħala FS5) li tkun iffirmata mill-pagatur.⁹
9. X'jigri jekk il-principjal ma' jagħmilx ir-rimessa meħtieġa jew ma' jħallasx dak kollu li suppost għandu jħallas? F'dak il-każ:

« ... il-Kummissarju għandu jiddeciedi skond l-aħjar fehma tiegħu x'kellu jkun l-ammont totali ta' taxxa mnaqqsa li kellu jithallas mill-pagatur u jinnotifikah b'avviż ta' nuqqas ta' tħaris skond ir-regola 24 li bih jitolbu jħallas, b'żieda ma' kull taxxa addizzjonali imposta bl-istess avviż, l-ammont jew id-differenza, skond il-każ, f'dak iż-żmien li jiġi hekk indikat f'dak l-avviż. »¹⁰
10. Il-principjal huwa ukoll obbligat li jagħti informazzjoni lill-impjegat li turi fost oħrajn l-ammont *gross* tal-paga u l-ammont ta' taxxa dovut u li jkun tnaqqas.¹¹
11. Inltre, f'kull każ meta l-impjegat jissuspetta li l-principjal mhux qed jaqdi d-dmirijiet tiegħu fir-rigward tat-tnaqqis mit-taxxa, huwa jista' jressaq il-kwistjoni bil-miktub quddiem il-Kummissarju li, kemm jista' jkun malajr, għandu jiddeciedi u possibilmnt jordna li tittieħed azzjoni.¹²

Il-posizzjoni tal-Kummissarju tat-Taxxi u tal-intimat

⁸ Regoli dwar il-Final Settlement System (FSS) L.S. 372.14, Art. 6(1)

⁹ Regoli dwar il-Final Settlement System (FSS) L.S. 372.14, Art. 15(1), (2)

¹⁰ Regoli dwar il-Final Settlement System (FSS) L.S. 372.14, Art. 15(3)

¹¹ Regoli dwar il-Final Settlement System (FSS) L.S. 372.14, Art. 19

¹² Regoli dwar il-Final Settlement System (FSS) L.S. 372.14, Art. 13(1)

12. Il-posizzjoni tal-Kummissarju kjamat in kawża, li naturalment għandu interess dirett fl-eżitu ta' din il-kawża, hija illi:

1. Għas-snin 2009-2010 l-informazzjoni li għandu hija li r-rikorrent ma' kienx impjegat tal-intimat;
2. Għas-snin 2011-2015 mill-FS3s sottomessi mill-intimat jidher illi l-istess intimat iddikjara illi r-rikorrent ma' kienx qala biżżejjed dħul biex b'hekk kien jaqa' fit-*tax free bracket* u għalhekk ma' tnaqqsitlux taxxa mid-dħul tiegħu. L-intimat iddikjara ukoll fl-istess FS3s illi għall-finijiet tal-kontribuzzjonijiet tas-sigurta soċjali huwa naqqas mis-salarju tar-rikorrent l-ammonti indikati fl-FS3s.

13. L-intimat fir-risposta tiegħu jammetti li huwa ma hallasx dak li huwa dovut minnu (mingħajr ma' jispeċifika kemm filfatt huwa dovut minnu) pero' jikkontendi li kwalunkwe ammont dovut huwa dovut lid-Dipartiment tat-Taxxi Interni u mhux lir-rikorrent personalment. Sussidjarjament l-intimat qed jikkontesta l-*quantum* u t-talba tar-rikorrent għall-imgħax fuq is-somma mitluba.

Provi

14. Mill-atti jirriżulta li tabilhaqq ir-rikorrent kien impjegat fuq bażi *full-time* mal-intimat għal perjodu ta' bejn l-ewwel ta' Jannar tas-sena elfejn u disgħa (01.01.2009) u l-erbegħa ta' Jannar tas-sena elfejn u hmistax (04.01.2015). Dan jirriżulta kemm mill-affidavit tar-rikorrent u kemm mid-dokument tal-*employment history* pprezentat mir-rappreżentant ta' JobsPlus.¹³

15. Fl-affidavit tiegħu r-rikorrent xehed li huwa kien jiġihallas mitt Lira Maltin (Lm 100) **netti** fi flus kontanti. ¹⁴ Għalkemm m'huwiex ċar fuq dan il-punt, minn dak li sussegwentement xehed Antoine Borg (*accountant* mqabbad mir-rikorrent) jirriżulta illi dan l-ammont kien il-paga li kien jiġihallas kull gimgħa.

16. Ir-rikorrent jispjega li matul il-perijodu tal-impjieg tiegħu mal-intimat huwa kien jissuspetta li kien hemm xi irregolaritajiet mill-lat fiskali:

¹³ Ara xhieda ta' Joseph Saliba, rappreżentant ta' JobsPlus a fol. 39B u dokument JS 1 a fol. 42,

¹⁴ Fol. 18

«... ngħid li waqt li kont ghadni fl-impjeg ma Ronald Abela, jiena beda' jkolli suspetti li mal-awtoritajiet tat-taxxi ma kellix kollox kif suppost, għax bdejt nissuspetta li Ronald Abela, kif kont nemmen li kien obbligat jagħmel bħala l-bniedem li jimpjegani, ma kienx qiegħed jeħodli ħsieb l-affarijiet tiegħi sew kif kellu jagħmel. Dawn is-suspetti qamu l-ewwel għax jien ma bdejt nircievi assolutament xejn mingħand l-awtoritajiet tat-taxxi, la rcevuti, la talbiet għal ħlas, assolutament xejn. Jiena rajtha suspettuza, għax jiena dan ma kienx l-ewwel impjeg tiegħi, u dejjem kont naf li kont nircievi xi ħaga mingħand l-awtoritajiet tat-taxxi.»¹⁵

17. Skond ir-rikorrent, waqt li kien għadu impjegat mal-intimat huwa kien jistaqsih dwar dan iżda dejjem baqa' bla risposta. Fis-sena 2015 ir-rikorrent biddel l-impjeg tiegħu u meta r-rikorrent baqa' jfakkru dwar il-biċċa, l-intimat beda jevitah u l-kwistjoni baqgħet pendenti. Ir-rikorrent jispjega kif kien avviċina lill-awtoritajiet tat-taxxa li kienu ikkonfermawlu li ma kienx jidher li kienu saru pagamenti min-naħa tal-intimat.¹⁶ Fit-3 ta' Awwissu 2017 ir-rikorrent pprezenta protest għudizzjarju kontra l-intimat¹⁷ u sussegwentement peress li ma kien hemm ebda żvilupp, pprezenta kwerele indirizzata lid-Direttur Responsabbli għall-Impjegi u Relazzjonijiet Industrijali datata 30 ta' Jannar 2018¹⁸ sabiex jittiehdu passi kriminali kontra l-intimat.
18. Fis-seduta tal-20 ta' Ġunju 2019 **Dr Shawn Apap Meli** in rappreżentanza tad-Dipartiment tas-Sigurta Soċjali xehed li ma jirriżultax li qatt tħallsu xi kontribuzzjonijiet għan-nom tar-rikorrent mill-intimat bejn is-sena 2008 u 2014¹⁹. Dan l-istat ta' fatt baqa' l-istess tul dawn il-proċeduri. Infatti fis-seduta tad-19 ta' Dicembru 2020 meta xehed **Saviour Theuma** għan-nom tad-Dipartiment tas-Sigurta' Soċjali dan pprezenta dokument datat 15 ta' Ottubru 2020²⁰ li jikkonferma li "***The Social Security Department records show that during the period 2009 to 2014, no social security contributions were paid on behalf of Mr. Marvin Cutajar ID 439873 M***" Dan ix-xhud jispjega li d-Dipartiment tas-Sigurta' Soċjali m'huwieq f'posizzjoni li jikkwantika l-ammont ta' bolla li trid tithallas peress li din hija mahduma skond il-paga tal-impjegat.

¹⁵ Fol. 18

¹⁶ Fol. 19

¹⁷ Fol. 25-26 Dok. B anness mal-affidavit tar-rikorrent

¹⁸ Fol. 27-28 Dok. C anness mal-affidavit tar-rikorrent

¹⁹ ara dokument MC 1 u MC 2 li jinstabu a fol. 40 u 41 tal-process.

²⁰ Fol. 52, Dokument pprezentat min Saviour Thuema fis-seduta tal-19 ta' Ottubru 2020

19. Dwar il-*quantum* ta' taxxi dovuti, xehed **Antoine Borg**, *certified public accountant* li kien ingaġġat mir-rikorrent²¹ sabiex jikkwantifika *inter alia* l-bolol u t-taxxa li kellhom jinqatgħu u jithallsu mill-intimat. Skond il-kalkoli tiegħu t-taxxa tad-dħul li **tnaqqset u kellha tithallas** u l-kontribuzzjonijiet tal-bolla li **tnaqqsu u kellhom jithallsu** mill-intimati fir-rigward tar-rikorrent għall-perjodu tal-1 ta' Jannar 2009 sal-4 ta' Jannar 2015 kienu jammontaw għat-total ta' € 22,803.50.²² Għall-finijiet ta' preċiżjoni jingħad illi din il-kawża titratta biss is-somma ta' € 14,102.50 ossia':

1. L-ammont ta' € 5,401.50 f'taxxa mnaqqsa u li kellha tithallas mill-intimat lill-Kummissarju, u
2. L-ammont ta' € 8,701 f'bolla mnaqqsa u li kellha tithallas mill-intimat f'isem ir-rikorrent lill-Kummissarju

Fi kliem ieħor ir-rikorrent ma' nkludix fil-kawża tiegħu l-ammont l-ieħor ta' € 8,701 li kienet dovuta separatament mill-intimat lill-Kummissarju bħala bolla.

20. Fil-21 ta' Frar 2022 xehed **Emanuel Mangion** għall-Kummissarju tat-Taxxi permezz ta' affidavit.²³ Dan esebixxa l-FS3s sottomessi mill-intimat fir-rigward ta' kemm ħallas paga lir-rikorrent għall-perjodu 2011-2015²⁴. Minn dawn l-FS3s ma' jirrizultax illi l-intimat naqqas taxxa fuq id-dħul peress li ddikjara li r-rikorrent ma' qalax biżżejjed paga b'tali mod li jkun intaxxat u għalhekk kien jaqa' fit-*tax fee bracket*. Fir-rigward tas-snin 2009-2010 id-Dipartiment m'għandux informazzjoni dwar jekk ir-rikorrent kienx impjegat tal-intimat.

21. L-intimat minkejja li ngħata opportunita' li jagħmel dan qatt ma xehed f' dawn il-proċeduri. Kull m'għamel kien li fis-seduta tas-7 ta' Frar 2019 ppreżenta kopja ta' ftehim iffirmit mal-Kummissarju tat-Taxxi Interni dakinhar stess li juri ammont ta' arretrati dovuti għall-perjodu 2012-2015 (li allura ma' jkoprix il-perjodu kollu li matulu r-rikorrenti kien impjegat tal-intimat) konsistenti f'kontribuzzjonijiet tas-sigurta soċjali u addizzjonali u li kellhom jithallsu f'żewġ pagamenti sal-wieħed u għoxrin ta' Aartil tas-sena elfejn u għoxrin (21.04.2020).²⁵ Dan il-ftehim la gie kkonfermat bil-gurament u lanqas gie kkonfermat mill-Kummissarju kjamat in

²¹ Seduta 28 ta' Ottubru 2019

²² Fol. 44, Dokument AB 1 ppreżentat mix-xhud Antoine Borg fis-seduta tal-28 ta' Ottubru 2019

²³ Fol 88

²⁴ Fol 89-93

²⁵ Fol 31

kawża. Lanqas tressqu xi provi, sia mill-intimat u sia mill-Kummissarju kjamat in kawża, dwar jekk l-ammonti maqbula effettivament thallsux jew le.

22. B'mod kruċjali, t-taxxa u l-bolla li kellha tithallas skond kif kalkolata mix-xhud Antoine Borg ma' gietx kontradetta la mill-intimat u lanqas mill-Kummissarju kjamat in kawża kif lanqas ma' giet kontradetta l-ammont li r-rikorrent jghid li ppercepixxa mir-rikorrent matul is-snin li ghamel impjegat miegħu.

Kunsiderazzjonijiet

23. Minn dan kollu l-Qorti tislet is-segwenti konkluzjonijiet:

1. Tul l-impjeg tiegħu r-rikorrent kien jithallas paga netta ta' €232.93 fil-gimgha ossia € 12,112.36 fis-sena.
2. Għas-snin 2009-2010 l-intimat naqas milli jinforma lill-Kummissarju kjamat in kawża bl-impjeg tar-rikorrent. Skond ir-rikorrent u x-xhud Antoine Borg, fis-sena 2009 il-paga gross kienet ta' € 14,450 li minnha tnaqqas l-ammont ta' €892.50 bhala taxxa u € 1,445 bhala bolla. L-istess sehħ fis-sena 2010. L-ebda wiehed minn dawn l-ammonti ma gew rimessi/thallsu lill-Kummissarju kjamat in kawża.
3. Għas-sena 2011 l-intimat iddikjara illi l-paga gross kienet dik ta' € 8,491 u li għalhekk ma' kellhiex tinqata taxxa fuq id-dhul. Iddikjara ukoll illi l-kontribuzzjonijiet tas-sigurta soċjali dovuti mill-intimat **fisem ir-rikorrent** kienu jammontaw għal € 798.20. Skond ir-rikorrent u x-xhud Antoine Borg, l-paga gross kienet dik ta' € 14,450 u l-intimat naqqas minn dak l-ammont it-taxxa fl-ammont ta' € 892.50 u l-bolla fl-ammont ta' € 1,445. L-ebda wiehed minn dawn l-ammonti ma gew rimessi/thallsu lill-Kummissarju kjamat in kawża.
4. Għas-sena 2012 l-intimat iddikjara illi l-paga gross kienet dik ta' € 8,734 u li għalhekk ma' kellhiex tinqata taxxa fuq id-dhul. Iddikjara ukoll illi l-kontribuzzjonijiet tas-sigurta soċjali dovuti mill-intimat **fisem ir-rikorrent** kienu jammontaw għal € 822.12. Skond ir-rikorrent u x-xhud Antoine Borg, l-paga gross kienet dik ta' € 14,760 u l-intimat naqqas minn dak l-ammont it-taxxa fl-ammont ta' € 939 u l-bolla fl-ammont ta' € 1,476. L-ebda wiehed minn dawn l-ammonti ma gew rimessi/thallsu lill-Kummissarju kjamat in kawża.

5. Għas-sena 2013 l-intimat iddikjara illi l-paga gross kienet dik ta' € 8,988 u li għalhekk ma' kellhiex tinqata taxxa fuq id-dħul. Iddikjara ukoll illi l-kontribuzzjonijiet tas-sigurta soċjali dovuti mill-intimat **fisem ir-rikorrent** kienu jammontaw għal € 847.60. Skond ir-rikorrent u x-xhud Antoine Borg, l-paga gross kienet dik ta' € 14,450 u l-intimat naqqas minn dak l-ammont it-taxxa fl-ammont ta' € 892.50 u l-bolla fl-ammont ta' € 1,445. L-ebda wieħed minn dawn l-ammonti ma ġew rimessi/tħallsu lill-Kummissarju kjamat in kawża.
 6. Għas-sena 2014 l-intimat iddikjara illi l-paga gross kienet dik ta' € 9,197 u li għalhekk ma' kellhiex tinqata taxxa fuq id-dħul. Iddikjara ukoll illi l-kontribuzzjonijiet tas-sigurta soċjali dovuti mill-intimat **fisem ir-rikorrent** kienu jammontaw għal € 868.40. Skond ir-rikorrent u x-xhud Antoine Borg, l-paga gross kienet dik ta' € 14,450 u l-intimat naqqas minn dak l-ammont it-taxxa fl-ammont ta' € 892.50 u l-bolla fl-ammont ta' € 1,445. L-ebda wieħed minn dawn l-ammonti ma ġew rimessi/tħallsu lill-Kummissarju kjamat in kawża.
 7. Għall-ewwel erbat ijiem tas-sena 2015 (l-aħħar erbat ijiem tal-impieg tar-rikorrent mal-intimat) l-intimat iddikjara illi ħallsu l-paga gross ta' € 156.30 u li ma' kellhiex tinqata taxxa fuq id-dħul. Iddikjara ukoll illi l-kontribuzzjonijiet tas-sigurta soċjali dovuti mill-intimat **fisem ir-rikorrent** kienu jammontaw għal €9.57. Ir-rikorrent ma' ressaq l-ebda xhieda fir-rigward tal-paga li tħallas u l-bolla/ taxxa li tnaqqset jew kella titnaqqas. Ġie ppruvat pero illi l-Kummissarju ma' rċieva l-ebda ħlasijiet ta' bolla.
24. Il-Qorti tqis illi skond il-liġi l-arretrati dovuti mill-intimat "*lill-awtoritajiet fiskali kompetenti*" huma dovuti biss lill-Kummissarju tat-Taxxi (inkluż il-kontribuzzjonijiet tas-sigurtà soċjali, bis-saħħa tad-definizzjoni ta' "Direttur" taħt il-Kap. 318 tal-Liġijiet ta' Malta) u kien għalhekk li l-Qorti ordnat li dan tal-aħħar għandu jissejjaħ fil-kawża.
25. Madanakollu, anke wara li ġie kkjamat in kawża, il-Kummissarju ma' ressaq l-ebda prova jekk dawn l-ammonti ta' taxxa u bolla (flimkien ma' taxxa u bolla addizzjonali) li jidhru li huma dovuti mill-intimat lill-Kummissarju kjamat in kawża kienux inklużi jew le fl-allegat ftehim li ntlaħaq bejn il-Kummissarju u l-intimat fis-7 ta' Frar 2019. Il-Qorti tħoss illi fil-mankanza ta' din il-prova hija ma' tistax tillikwida l-ammont

dovut mill-intimat lill-Kummissarju u għalhekk din ser tkun kwistjoni bejn il-Kummissarju kjamat in kawża u l-intimat li għandha tiġi riżolta bejniethom.

26. Li tista' tagħmel u sejra tagħmel il-Qorti huwa illi tissalvagwardja d-drittijiet tar-rikorrent billi tordna li għall-fini tar-Regoli tal-FSS u tal-Kontribuzzjonijiet tas-Sigurta Soċjali jsiru d-dikjarazzjonijiet appożiti skond il-liġi għas-snin 2009 u 2010 (li kellhom isiru u ma' sarux) u jiġu aġġustati d-dikjarazzjonijiet magħmula għas-snin 2011-2014 u dan preċiżament skond kif jidher fid-dokument ipprezentat mix-xhud l-accountant **Antoine Borg** a fol 44. Sta għall-Kummissarju biex imbagħad jekk iħoss il-ħtieġa jipproċedi sabiex eventwalment jiġbor l-ammonti li jidhirlu li huma dovuti lilu. Għalkemm dan ir-rimedju ma' giex mitlub mir-rikorrent il-Qorti tara illi dan huwa jedd illi tista' tiddeciedi fuqu ai termini tal-Art. 213 tal-Kap. 12 tal-Liġijiet ta' Malta.

Deciżjoni

27. **Għal dawn ir-raġunijiet il-Qorti qegħda tiddisponi minn din il-kawża kif ġej:**

1. **tilqa' l-ewwel talba billi tiddikjara li l-intimat żamm l-ammonti li kellhom jiġu rimessi u mħallsin minnu lill-Kummissarju tat-Taxxi f'isem u għar-rikorrent bħala taxxa fuq id-dħul u kontribuzzjonijiet tas-sigurta soċjali, u dan mingħajr ġustifikazzjoni;**
2. **tilqa' t-tieni talba fis-sens illi tiddikjara li l-ammont totali li l-intimat kellu jhallas skond il-liġi lill-Kummissarju tat-Taxxi f'isem u għar-rikorrent bħala taxxa fuq id-dħul u kontribuzzjonijiet tas-sigurta soċjali kien dak ta' €14,102.50;**
3. **tastjeni milli tiegħu konjizzjoni tat-tielet u raba talbiet għar-raġunijiet fuq imsemmija;**
4. **tordna lill-intimat sabiex għall-finijiet tar-Regoli tal-FSS u tal-Kontribuzzjonijiet tas-Sigurta Soċjali jagħmel mal-Kummissarju kjamat in kawża d-dikjarazzjonijiet appożiti skond il-liġi għas-snin 2009 u 2010 (li kellhom isiru u ma' sarux) u jagġusta d-dikjarazzjonijiet magħmula għas-snin 2011-2014 sabiex jirriflettu b'mod preċiż il-figuri indikati fid-dokument ipprezentat mix-xhud l-accountant Antoine Borg a fol 44 li għandhom jittieħdu bħala korretti u finali mill-Kummissarju kjamat in kawża.**

**L-ispejjeż kollha, inklużi dawk tal-protest ġudizzjarju numru 249/2017
u dawk in konnessjoni mal-kjamat in kawża, ikunu a kariku tal-intimat.**

V.G. Axiak
Maġistrat

Y.M. Pace
Dep. Registratur